



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງແຮງງານ ແລະ ສະຫວັດດີການສັງຄົມ

4182- --
 ເລກທີ /ຮສສ
 ນະຄອນຫຼວງວຽງຈັນ, ວັນທີ 23 /11/16

ຂໍ້ຕົກລົງ
ຂອງລັດຖະມົນຕີ ວ່າດ້ວຍ
ການກຳນົດວຽກທີ່ເປັນອັນຕະລາຍ ທີ່ຫ້າມນຳໃຊ້ແຮງງານໄວໜຸ່ມ

- ອີງຕາມ ກົດໝາຍວ່າດ້ວຍແຮງງານສະບັບປັບປຸງ ເລກທີ 43/ສພຊ, ລົງວັນທີ 24 ທັນວາ 2013.
- ອີງຕາມ ດຳລັດຂອງນາຍົກລັດຖະມົນຕີ ສະບັບເລກທີ 138/ນຍ, ລົງວັນທີ 4 ພຶດສະພາ 2007 ວ່າດ້ວຍ ການຈັດຕັ້ງ ແລະ ການເຄື່ອນໄຫວຂອງກະຊວງແຮງງານ ແລະ ສະຫວັດດີການສັງຄົມ.
- ອີງຕາມ ໜັງສືຂອງກົມຄຸ້ມຄອງແຮງງານ ສະບັບເລກທີ 275/ຮສສ.ຄຮງ, ລົງວັນທີ 16 ສິງຫາ 2016 ເພື່ອພິຈາລະນາກ່ຽວກັບ ວຽກເປົ່າ ແລະ ວຽກທີ່ເປັນອັນຕະລາຍສຳລັບຜູ້ອອກແຮງງານໄວໜຸ່ມ.

ເພື່ອຜັນຂະຫຍາຍເນື້ອໃນກົດໝາຍວ່າດ້ວຍແຮງງານສະບັບປັບປຸງ ກ່ຽວກັບການປົກປ້ອງແຮງງານ ເພື່ອໃຫ້ສອດຄ່ອງກັບສະພາບການຕົວຈິງ ຂອງ ສປປ ລາວ ໂດຍສະເພາະການກຳນົດວຽກທີ່ເປັນອັນຕະລາຍ ທີ່ຫ້າມນຳໃຊ້ຜູ້ອອກແຮງງານໄວໜຸ່ມທີ່ມີອາຍຸກະສຽນຕໍ່າກວ່າ ສິບແປດປີເຂົ້າເຮັດວຽກຢູ່ທຸກສະຖານທີ່ເຮັດວຽກ.

ລັດຖະມົນຕີ ຕົກລົງ:

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດປະເພດວຽກທີ່ເປັນອັນຕະລາຍ ເພື່ອຫ້າມນຳໃຊ້ຜູ້ອອກແຮງງານໄວໜຸ່ມ ທີ່ມີອາຍຸກະສຽນຕໍ່າກວ່າ ສິບແປດປີເຂົ້າເຮັດວຽກຢູ່ທຸກສະຖານທີ່ເຮັດວຽກ.

ມາດຕາ 2 ວຽກອັນຕະລາຍ

ວຽກອັນຕະລາຍ ໝາຍເຖິງ ວຽກທຸກປະເພດ ຊຶ່ງຕາມລັກສະນະ ແລະ ສະພາບຂອງວຽກນັ້ນ ມີຄວາມສ່ຽງໃນການເປັນອັນຕະລາຍຕໍ່ສຸຂະພາບທາງດ້ານຮ່າງກາຍ, ມັນສະໜອງ, ຈິດໃຈ, ສິນລະທຳ ແລະ ຄວາມປອດໄພຂອງຜູ້ອອກແຮງງານທີ່ມີອາຍຸກະສຽນຕໍ່າກວ່າ ສິບແປດປີ.

ມາດຕາ 3 ປະເພດວຽກອັນຕະລາຍ

ສໍາລັບຂໍ້ຕົກລົງສະບັບນີ້ ປະເພດວຽກທີ່ຖືວ່າເປັນວຽກອັນຕະລາຍຕໍ່ຜູ້ອອກແຮງງານໄວໜຸ່ມ ທີ່ມີອາຍຸຕໍ່າກວ່າ ສິບແປດປີແມ່ນນໍາໃຊ້ຢູ່ທຸກສະຖານທີ່ເຮັດວຽກ ຊຶ່ງມີວຽກດັ່ງນີ້:

1. ວຽກທຸກປະເພດທີ່ກ່ຽວຂ້ອງກັບການຜະລິດ, ຂົນຍ້າຍ ຫຼື ສໍາພັດ, ແຕະຕ້ອງກັບສານເຄມີ ແລະ ສານພິດ ແລະ ສານທີ່ກໍ່ໃຫ້ເກີດເປັນພະຍາດມະເຮັງ, ລັງສີຂອງໄຟຟ້າ ຫຼື ຝຸ່ນລະອອງ ເຊັ່ນ:
 - 1.1. ສານໄຍຫິນ (Asbestos);
 - 1.2. ສານເບນຊິນ (Benzene);
 - 1.3. ແຄດມີອອມ (Cadmium);
 - 1.4. ທາດແມັກກູຣິນ ຫຼື ສານບາຫຼອດ (Mercury);
 - 1.5. ສານກົ່ວ, ສານສັງກະສີ, ສານກົ່ວສີຂາວ, ສານກົ່ວໃນນໍ້າສີ;
 - 1.6. ສານແຜ່ກໍາມັນຕະພາບລັງສີ ແລະ ສານເຮືອງແສງຕ່າງໆ;
 - 1.7. ລັງສີອິນຟາເຣດ, ລັງສີອຸນຫຼາວໄວໄອເລດ, ແສງເລເຊີ, ຄື້ນຄວາມຖີ່ຂອງວິທະຍຸ.
2. ວຽກທຸກປະເພດທີ່ກ່ຽວຂ້ອງກັບສານພິດທີ່ພາໃຫ້ເກີດພະຍາດຕິດຕໍ່;
3. ວຽກທຸກປະເພດໃນຫ້ອງທົດລອງທີ່ເຮັດໜ້າທີ່ວິເຄາະຫາເຊື້ອພະຍາດຕ່າງໆ;
4. ວຽກທຸກປະເພດພາຍໃນສະຖານທີ່ກັກຂັງ ແລະ ໂຮງໝໍໂລກຈິດ;
5. ວຽກທຸກປະເພດທີ່ເບິ່ງແຍງ ດູແລຄົນເຈັບທີ່ເປັນພະຍາດຕິດຕໍ່ ຍົກເວັ້ນໂລກເອດ;
6. ວຽກທຸກປະເພດທີ່ອະນາໄມເຄື່ອງມືການແພດ ແລະ ຊັກເຄື່ອງນຸ່ງຫົ່ມຂອງຄົນເຈັບຢູ່ໃນສູນປິ່ນປົວສຸຂະພາບ, ຊັກເຄື່ອງທີ່ມີສານເຄມີອັນຕະລາຍ;
7. ວຽກທຸກປະເພດທີ່ ເກັບ, ຂົນຍ້າຍ ແລະ ທໍາລາຍສິ່ງເສດເຫຼືອຈາກເຄື່ອງມືການແພດ ແລະ ຢາປົວພະຍາດທີ່ໃຊ້ແລ້ວ;
8. ວຽກທຸກປະເພດໃນໂຮງເຢັນ ຫຼື ຫ້ອງເກັບມ້ຽນຄົນຕາຍ, ວຽກບໍລິການກູ້ຊີບ;
9. ວຽກທຸກປະເພດຈັດມ້ຽນຊາກສົບຄົນຕາຍ ຫຼື ວຽກຂຸດຂຸມຝັງສົບ;
10. ວຽກທຸກປະເພດທີ່ກ່ຽວຂ້ອງກັບການອະນາໄມສິ່ງເປິະເປື້ອນ;
11. ບັນຊາ ຫຼື ເປັນຜູ້ຊ່ວຍບັນຊາເຄື່ອງກົນຈັກທຸກປະເພດ ທີ່ມີການເຄື່ອນເໜັງ ແລະ ສັ່ນສະເທືອນ;
12. ວຽກທຸກປະເພດ ທີ່ເຮັດຢູ່ບ່ອນສູງກວ່າ ສອງແມັດ ຈາກພື້ນ;
13. ວຽກທຸກປະເພດທີ່ເຮັດກັບຄວາມຮ້ອນ;
14. ການບັນຊາ ຫຼື ເຮັດວຽກໃນສະຖານທີ່ມີໄຟຟ້າແຮງສູງ;
15. ວຽກທຸກປະເພດ ທີ່ກ່ຽວຂ້ອງກັບແຮ່ທາດ;
16. ວຽກທຸກປະເພດກ່ຽວກັບ ວັດຖຸລະເບີດ ແລະ ໄວໄຟ ທີ່ເປັນອັນຕະລາຍໃນນໍ້າ, ລວມທັງທາດລະເບີດ, ວັດຖຸໄວໄຟ, ທາດອີກຊີ, ອາຍແກັດ, ອາວຸດ, ບັງໄຟດອກ ແລະ ວັດຖຸອື່ນໆທີ່ຈະເປັນສາເຫດຂອງການເກີດລະເບີດ ແລະ ເກີດໄຟ;
17. ວຽກທຸກປະເພດທີ່ເຮັດວຽກຢູ່ໃຕ້ດິນ, ການຂຸດທີ່ເລິກກວ່າໜຶ່ງແມັດ;
18. ວຽກທຸກປະເພດທີ່ເຮັດຢູ່ໃນສະຖານທີ່ ທີ່ມີລະເບີດຍັງບໍ່ທັນແຕກ;
19. ວຽກທຸກປະເພດໃນຂົງເຂດກະສິກໍາທີ່ສໍາພັດກັບສານເຄມີອັນຕະລາຍ ເປັນຕົ້ນ: ຢາຂ້າແມງໄມ້, ຢາ

ຂ້າຫຍ້າ ແລະ ອື່ນໆ;

20. ວຽກທຸກປະເພດທີ່ກ່ຽວຂ້ອງກັບ ຂອງມິຄົມ;
21. ວຽກພື້ນນໍ້າ ລວມທັງການດໍານໍ້າ ຫຼື ການກູ້ຊີບໃນນໍ້າ;
22. ວຽກທຸກປະເພດ ທີ່ກ່ຽວຂ້ອງກັບການຂ້າສັດ;
23. ວຽກທຸກປະເພດໃນສະຖານທີ່ບັນເທີງ, ອາບອົບນວດ, ບໍລິການສິ່ງມືນເມົາ ແລະ ສະຖານທີ່ຫຼິ້ນ ການພະນັນທຸກຊະນິດ;
24. ວຽກໃນກອງຂີ້ເຫຍື້ອ ແລະ ກອງເສດໂລຫະ, ເກັບຂີ້ເຫຍື້ອ ແລະ ທ້ອນໂຮມຂີ້ເຫຍື້ອນໍາໃຊ້ຄືນໃໝ່;
25. ວຽກທຸກປະເພດທີ່ເຮັດວຽກກ່ຽວກັບສັດຮ້າຍ ຫຼື ສັດມີພິດ ເຊັ່ນ: ຝຶກສອນສັດ, ລ້ຽງສັດໃນສວນ ສັດ, ໂຮງໝໍປົວສັດ, ໃນໂຮງລະຄອນສັດ;
26. ວຽກຍົກ, ແບກ, ຫາບ, ລາກແກ່, ດຶງສິ່ງຂອງມີດັ່ງນີ້:
 - ຜູ້ທີ່ມີອາຍຸແຕ່ 15 ປີ ຫາບໍ່ເຖິງ 16 ປີ ເປັນບາງຄັ້ງຄາວບໍ່ໃຫ້ເກີນ ສິບສອງ ກິໂລກຼາມ, ຖ້າເຮັດ ວຽກແບບຕໍ່ເນື່ອງເກີນກວ່າ ໜຶ່ງຊົ່ວໂມງ ນໍ້າໜັກບໍ່ໃຫ້ເກີນ ແປດ ກິໂລກຼາມ;
 - ຜູ້ທີ່ມີອາຍຸແຕ່ 16 ປີ ຫາບໍ່ເຖິງ 18 ປີ ເປັນບາງຄັ້ງຄາວບໍ່ໃຫ້ເກີນ ຊາວຫ້າ ກິໂລກຼາມ, ຖ້າເຮັດ ວຽກແບບຕໍ່ເນື່ອງເກີນກວ່າ ໜຶ່ງ ຊົ່ວໂມງ ນໍ້າໜັກບໍ່ໃຫ້ເກີນ ສິບຫ້າ ກິໂລກຼາມ;
27. ວຽກທີ່ຕ້ອງຢືນ ຫຼາຍກວ່າ 2 ຊົ່ວໂມງຕິດຕໍ່ກັນ;
28. ວຽກໃນສະພາບແວດລ້ອມທີ່ມີແສງສະຫວ່າງບໍ່ພຽງພໍ;
29. ວຽກທຸກປະເພດທີ່ສໍາຜັດກັບຄວັນ, ຂີ້ຝຸນ, ອາຍແກັດ ແລະ ສານພິດອື່ນໆ;
30. ວຽກທຸກປະເພດ ໃນການຜະລິດອຸດສະຫະກໍາຢາສຸບ ແລະ ທາດເຫຼົ້າ;
31. ວຽກທຸກປະເພດ ທີ່ມີລະດັບສຽງດັງ ຫຼື ສັ່ນສະເທືອນທີ່ຈະເປັນອັນຕະລາຍຕໍ່ແຮງງານໄວໜຸ່ມ;
32. ວຽກທີ່ກໍານົດໄວ້ ໃນມາດຕາ 51 ແລະ ມາດຕາ 102 ຂອງກົດໝາຍວ່າດ້ວຍແຮງງານ ສະບັບ ປັບປຸງ.

ມາດຕາ 4 ການຍົກເວັ້ນ

ຜູ້ອອກແຮງງານໄວໜຸ່ມທີ່ມີອາຍຸຕໍ່າກວ່າ 18 ປີ ແຕ່ບໍ່ໃຫ້ຕໍ່າກວ່າ 14 ປີ ອາດຈະໄດ້ຮັບການຍົກເວັ້ນ ຈາກຂໍ້ຫ້າມ ຕາມມາດຕາ 3 ຂອງຂໍ້ຕົກລົງສະບັບນີ້ ຖ້າຫາກວ່າໄດ້ປະຕິບັດດັ່ງລຸ່ມນີ້:

1. ໄດ້ຮັບການຝຶກອົບຮົມ ແລະ ແນະນໍາ ດ້ານວິຊາການໃນວຽກນັ້ນ ຢ່າງພຽງພໍ;
2. ໄດ້ຮັບການແນະນໍາ ແລະ ນໍາໃຊ້ເຄື່ອງປ້ອງກັນສ່ວນບຸກຄົນທີ່ຖືກຕ້ອງ ແລະ ພຽງພໍ;
3. ໄດ້ຮັບການປະເມີນ ແລະ ອະນຸຍາດຈາກອົງການຄຸ້ມຄອງແຮງງານ.

ມາດຕາ 5 ການທົບທວນວຽກອັນຕະລາຍ

ກະຊວງແຮງງານ ແລະ ສະຫວັດດີການສັງຄົມ ຈະມີການປະສານສົມທົບກັບພາກສ່ວນທີ່ກ່ຽວຂ້ອງ ເພື່ອ ທົບທວນສາລະບານວຽກອັນຕະລາຍໃນແຕ່ລະໄລຍະຕາມຄວາມເໝາະສົມ.

ມາດຕາ 6 ມາດຕະການຕໍ່ຜູ້ລະເມີດ

ບຸກຄົນ ແລະ ນິຕິບຸກຄົນ ທີ່ລະເມີດຂໍ້ຕົກລົງສະບັບນີ້ ຈະຕ້ອງໄດ້ດໍາເນີນຄະດີຕາມກົດໝາຍ ແລະ ລະບຽບການຢ່າງເຂັ້ມງວດ.

ມາດຕາ 7 ການຈັດຕັ້ງປະຕິບັດ

ມອບໃຫ້ກົມຄຸ້ມຄອງແຮງງານ, ກະຊວງແຮງງານ ແລະ ສະຫວັດດີການສັງຄົມ, ພະແນກແຮງງານ ແລະ ສະຫວັດດີການສັງຄົມແຂວງ, ນະຄອນຫຼວງ ຈັດຕັ້ງເຜີຍແຜ່ ແລະ ເປັນເຈົ້າການໃນການຈັດຕັ້ງປະຕິບັດຂໍ້ຕົກລົງສະບັບນີ້ຢ່າງເຂັ້ມງວດ.

ມາດຕາ 8 ຜົນສັກສິດ

ຂໍ້ຕົກລົງສະບັບນີ້ປ່ຽນແທນຂໍ້ຕົກລົງເລກທີ 3530/ຮສສ, ລົງວັນທີ 11 ພະຈິກ 2012 ແລະ ມີຜົນສັກສິດນັບແຕ່ວັນທີ່ລົງລາຍເຊັນເປັນຕົ້ນໄປ.

ລັດຖະມົນຕີ

ກະຊວງແຮງງານ ແລະ ສະຫວັດດີການສັງຄົມ



ປອ. ຄໍາແພງ ໄຊສິມແພງ